

# Ghawdex 300 sena ilu

Paġna mill-Arkivju Nazzjonali - 188


Joseph Bezzina

Ricerka ta'

© 2010

## Bandu għat-taħhana

Id-dokument numru mija tmienja u tmenin li qeghdin nippubblikaw f'din is-sensiela ta' paġni mill-Arkivju Nazzjonali ta' Ghawdex hu Bandu għas-sena 1710-1711 indirizzat lit-taħhana. Jinsab registrat fil-ghaxar volum tal-Acta tal-Universitas Gaudisii, il-Gvern Reġjunali ta' Ghawdex fi żmien il-Kavallieri ta' San Gwann (1530-1798), manetta (1710-1711), folju 7v (NAG, UG, Acta, 10/1710-1711, f. 7v).



*Item che li Macinatori non possono macinare il formento più di grani dodici al tumuno; il misciato a grani dieci il tumuno; l'orgo a grani novi il tumulo; e quelli che guasteranno la farina che non sarà ben macinata saranno in pena di pagare tari quindici applicandi come sopra; e siano in pena di ritornare il denaro et interessi alli Padroni o padrone di detto vettovaglie.*

Dan il-Bandu u oħrajn li nħarġu miegħu jixhdu l-attenzjoni li kienet taġhti l-Università lil kull haġa li setgħet taffettwa l-but jew is-saħħa tal-Għawdxin.

Il-bdiewa Ghawdxin kienu jaħsdu mill-għelieqi taġghom *formento* – proprjament ried jingħad *frumento*, qamħ (*wheat*); *orgo* – proprjament ried jingħad *orzo*, xgħir (*barley*); u *misciato* jew maħlut, qamħ u xgħir miżrugħa flimkien. Wara li jinħasad, il-prodott kien jindires, jingābar fi xkejjer, u jittiehed għand tal-miħna.

It-taħhan kien iferra' l-prodott mill-ixkejjer f'delu apposta mnejn kien jinzel bil-mod il-mod bejn iż-żewġ ġebliet kbar tal-miħna, waħda fuq u l-oħra taħtha. Dawn kienu jithnu l-qamħ, ix-xgħir, jew il-maħlut, li kien jitfarrak u jsir dqiq. Il-ġebliet tal-miħna kienu jiddawru minn żiemel jew baġħal mġammad. Kienu jgħidulha miħna tal-miexi. Iktar 'il quddiem il-ġebliet bdew jiddawru mill-imtiehen tar-riħ.

L-Università iffissat tliet prezzijiet għat-thin: il-qamħ, tnaħ-il haħba kull *tumuno* (proprjament *tumulo*) jiġifieri

*tomna* (18.18 dm<sup>3</sup>); ix-xgħir, disa' haħbiet it-tomna; il-maħlut għaxar haħbiet it-tomna. Tnaħ-il haħba jiġu inqas minn ċenteżmu ta' Ewro (€0.01). Id-differenza fil-prezz tirrifletti d-differenza fil-hin biex jintahan il-prodott. Il-prezz tal-qamħ hu kemxejn iktar għax kien jieħu iktar żmien. Mill-qamħ kienu joħorġu tliet prodotti: *smid*, dqiq abjad mill-ifjen u l-aħjar tal-qamħa miħuna u allura iktar sustanzjuż, tant li kien jithallat maħ-halib u jingħata lit-trabi; id-dqiq għal ħobż; u l-*granza*. Din setgħet tinqasam fi tnejn, *qxura*, għall-fniek, u *smida*, jiġifieri qxura mġarbulha, li kienet tingħata bħala taġħsida lit-tiġieg.

Il-ħobż tal-qamħ kien ikun abjad u kien ikkunsidrat ħobż tas-sinjuri għax kien jinbiegħ bi prezz oġħla; il-ħobż tal-maħlut kienu jsejħulu ħobż ismar imħabba l-kulur tiegħu; u l-ħobż tax-xgħir kien ikun iktar ismar minn tal-maħlut.

L-Università, barra dan, illegiżlat ukoll dwar il-kwalità tad-dqiq. It-thin ried isir bil-galbu halli ma jiġrix li d-dqiq ma jkunx ta' kwalità tajba. Min jinqabad jaġħmel xogħol ta' kaffak seta' jeħel multa kbira ta' ħmistax-il tari (€0.24). Din il-multa kellha tinqasam *come sopra*, jiġifieri kif inkiteb qabel. Iktar 'il fuq hemm imniżżel li multi ta' din ix-xorta kellhom jinqasmu nofs b'nofs: nofs għall-Università, u nofs għall-*cattapani*, l-uffiċjali li kienu joħorġu t-taħrika.

Dan il-Bandu jixhed li l-Università riedet tikkontrolla kemm il-għoli tal-hajja, kif ukoll il-kwalità tal-prodott.